

NGAAHI KAUNGĀME A KEMÍ

I he kamata'angá, na'e ongo'i 'e 'Etisoni na'e 'ikai ke ne lata.



Fai 'e Haley Yancey

(Makatu'unga 'i ha talanoa mo'oni)

Na'e 'akahi 'e 'Etisoni 'a e kelekelé. Na'e talanoa kotoa e tamaiki tangatá mo fokotu'u ha ngaahi tēniti. Ka na'e 'ikai ke ne 'ilo'i ha taha.

Na'e 'ikai toe 'alu e fāmili 'o 'Etisoni ki he lotú hili pē ha taimi nounou mei he'enua hiki ki Sipeini. Ka na'e ha'u e tamaiki tangata mei he uōtí 'o fakaafe'i ia ke ha'u ki he polokalama kemí. Na'e ongo fakafiefia 'a e nofo kemí, ka kuo 'ikai fakapapau'i 'e 'Etisoni 'okú ne fie 'i heni. Na'a ne ongo'i hangē na'e 'ikai ke ne latá.

Na'e lue atu ha ongo tamaiki tangata ko Teiko mo Sione kia 'Etisoni. Na'e 'eke ange 'e Teiko, "Okú ke fie nofo mo kimaua 'i homa tēniti?"

Na'e ki'i mānava 'a 'Etisoni peá ne malimali. "Io."

Na'e pehē ange 'e Sione, "Fakalata!" "Pea tau toki ō leva 'o kakau."

Na'e fokotu'u 'e he tamaiki tangatá 'a honau tēniti pea nau lele leva ki he vaitafé. 'I he fu'u fiefia 'a 'Etisoni, na'e 'ikai ke ne fakatokanga'i 'a e momoko e vai. Hili e ma'u me'atokoni ho'ataá, na'e lue lalo e tamaiki tangatá mo e kau takí. Na'a nau foki mai 'i he kamata ke tō 'a e la'aá, ko ia na'a nau tokoni ke fokotu'u ha tafu'anga afi.

Na'e 'eke ange 'e Sione, "Oku fēfē ho fāmili?"

Na'e lī 'e 'Etisoni ha fokotu'unga va'akau 'i he ve'e afi. "Oku sai 'aupito 'eku ongomātu'á. Pea ko hoku tuofefiné 'a hoku kaume'a lelei tahá. Ne mau hiki mai mei 'Ekuatoa."

Na'e fesiofaki fiefia 'a Teiko mo Sione mo na mamali.

Na'e pehē ange 'e Sione, "Okú ma ha'u mo kimaua mei 'Ekuatoa!"

Na'e vete 'e Teiko hono sāketí ke faka'alí'ali ange hono falaní. Na'e 'i ai 'a e faka'ilonga 'a e timi soka 'a 'Ekuatoá!

"Mālie." Ko e lea ange ia 'a 'Etisoni. "Ko e hā leva e me'a 'okú ke manatu lahi taha ki ai fekau'aki mo 'Ekuatoá?"

Na'e kakata 'a Teiko mo Sione. Na'a na kaila, "Ko e me'aká!"

Na'e toutou talanoa 'a e ongo tamaiki tangatá fekau'aki mo e me'a kuó na faka'amua kau ki 'Ekuatoá pea mo e me'a na'a na sai'ia ai 'i he nofo

'i Sipeini. Na'e sai'ia 'a 'Etisoni he faingofua ko ia ke talanoa kia Teiko mo Sioné.

Na'e tu'u hake leva ha taha 'o e kau takí ko Brother Sisineló. "Mālō ho'omou lelei! 'Oku mau fie faka'osi e poó 'aki ha houalotu fakamo'oni."

Na'e tu'u taha taha hake 'a e fānau tangatá mo e kau takí 'o vahevahe 'enua fakamo'oni. Na'e 'ai 'e he'enua ngaahi leá ke ongo'i 'e he loto 'o 'Etisoni 'oku hangē 'oku takataki 'aki ia ha sipi kafu māfana.

Ne tu'u hake 'a Teiko. "Oku ou 'ilo 'oku mo'oni 'a e Siasí. 'Oku ou 'ilo ko e 'Otuá 'a 'eku Tamaí pea ko Sīsū Kalaisi 'a hoku Fakamo'uí."

Na'e faka'au ke mālohi ange 'a e ongo māfaná. Na'e fakakaukau 'a 'Etisoni, 'Oku ou fie 'ilo'i foki kau ki ai.

'I he a'u 'a 'Etisoni ki 'api mei he kemí, na'e nofo pē 'a e ngaahi lea 'a Teikó 'i he'ene fakakaukau. Na'a ne faka'amu ke 'alu ki he lotú pea ako fakataha mo Teiko mo Sione kia Sīsū.

'I he ma'u me'atokoni efiafi 'i he pō ko iá, na'e fehu'i ange 'e Papa, "Na'e hā 'a e kemí?"

Na'e talaange 'e 'Etisoni, "Na'e fakafiefia!" "Na'a mau kakau mo lue mo tafu ha afi. Na'a ku ma'u foki mo ha ongo kaungāme'a mei 'Ekuatoa!"

"Oku fakafiefia ia! Na'e talaange 'e Mama, "Kuo pau ke tau fakaafe'i mai kinaua."

Na'e ki'i longo 'a 'Etisoni. "E lava nai ke tau toe kamata 'alu ki he lotú?"

Na'e fakalongolongo 'a Mama mo Papa 'i ha ki'i taimi nounou. Na'e ki'i melemele 'a Mama. Na'a ne pehē ange, "Kapau 'okú ke fie 'alu, 'oku sai pē ia." "Ka he 'ikai ke u 'alu mo Papa."

Na'e hoholo hifo 'a 'Etisoni 'i hono seá. Na'e 'ikai ke ne fie 'alu toko taha ki he lotú. Mahalo 'oku totonu ke nofo pē 'i 'api mo hono fāmili.

Na'e manatu'i leva 'e 'Etisoni 'a e ongo māfana mei he houalotu fakamo'oni. Neongo na'e 'ikai fie 'alu hono fāmili ki he lotú, ka na'e fie 'alu 'a 'Etisoni ia.

'Ikai ngata aí, he 'ikai ke ne tuēnoa. Na'e malimali 'a 'Etisoni 'i he'ene ma'u me'atokoni efiafi. Na'a ne to'o hake leva e telefoní. Na'a ne 'ilo'i ha ngaahi kau-ngāme'a 'e nī'hi te ne lava 'o 'alu mo ia ki he lotú! ● Na e hoko a e talanoa ko ení i Sipeini.